

سر سارڙنگ

وڇون وسڻ آڻيون، سارنگ سينگاري،
اڃيا لڻڪ لطف چي، پلسر پڇاري،
وڇڙين واري، کڻي ڪعبِي تي ڪر نائيا.
ولسوف يعطڪ ربڪ، توسين قادر ڪيا قرار،
قادر پاڻ قسم ڪيا، خاڪ قدمن جا ڪلتار،
آهن ڪرم ڪريم جا، احمد سان آهار.

سر سارنگ جو ظاهري مطلب ۽ روحاني راز ڇا آهي
تنهنجو مختصر بيان هي آهي ته:

هر ملڪ ۾ برسات نه پوڻ ڪري، اتي جي زمين، وڻ ٺڻ،
پکي پکڻ، جانور ۽ ٻين ساهوارن جي حالت بلڪل خراب ٿي
ويندي آهي، زمين سڪي ٺڪر ٿي ويندي آهي، گاه سڙي
ختم ٿي ويندا آهن، پکي پکڻ، جانور پر هر ساه وارو پاڻي جي
لاءِ ترسڻ لڳندو آهي ۽ هر چيز جو ڏڪر پئجي ويندو آهي.
پر جيئن الله جي رحمت اڀرندي آهي ڪڪر چڙهندا آهن،
ٿڌي هوا لڳندي آهي، ته هر ساه وارو برسات جا گيت آلاپندو
نظر ايندو آهي. جيئن ئي برسات پئي ٿي، گاه، ڌڌ، مڪڻ، آن،
 وغيره جام ٿيو وڃي، پکي پکڻ، جانور، وڻ ٺڻ هر ساه وارو
سائو ستابو، خوش ۽ مست نظر ايندو آهي. ڏڪر ڏور هليو
ويندو آهي. الله جي مهر مينهن جي ڪري هر طرف نظر

ايندي آهي. جيئن شاھ سائين برسات نہ پوڻ جو منظر بيان
ڪندي فرمائي ٿو:

سارنگ کي سارين، ماڙهو، مرگه، مينهيون،
آڙيون آبڙ آسري، تارا تنوارين،
سپون جي سمنڊ ۾، نئي سج نهارين،
پلر پيارين، ته سنگهارن سڪ ٿيي.

وري جڏهن برسات پوي ٿي ملڪ ساڻو ستابو ٿئي ٿو،
تڏهن منظر وري هن ريت ٿو چئي:

بر وٺا، ٿر وٺا، وٺيون ترايون،
پره جو پٽن تي، ڪن ولوڙا وايون،
مڪڻ ڀرين هٿڙا، سنگهاريون مايون،
ساري ڏهن سامهيون ٻولايون رايون،
ٻانهيون ۽ ٻايون، پڪي سهن ٻاهجي.

سر سارنگ جي روحاني راز کي بيان ڪندي غلام محمد
شهوائي شاھ جي رسالي ۾ لکي ٿو ته:

”ساڳئي ريت اسلام کان اڳ عربستان جي حالت بلڪل
خراب هئي، مگر اسلام کان پوءِ اتي جون حالتون ائين ڦريون،
جيئن برسات کان پوءِ ملڪان ملڪ ڦرنديون آهن. اسلام جو
لشڪر اسلام جي تبليغ ۽ قانون الاهي جي رائج ڪرڻ لاءِ
ملڪن ۾ پکڙجي ويو ۽ پنهنجي رحمت جا ڪڪر ساري دنيا
مٿان وسايا.“ (۱)

(۱) غلام محمد شهوائي، شاھ جو رسالو، ڇاپو پهريون، حيدرآباد

جيئن شاھ سائين فرمايو آھي:

مڪي مٿان موٽيون، اليون تي عرفات،
روضي پاڪ رسول جي رنگ ڪيائون رات،
وچڙيون پريٽ، سوئي مصر آيون.

اهڙيءَ ريت هن سر ۾ هڪ طرف سارنگ جي مند جي
سڪن ۽ آلودگين ۽ ڏڪن پٺيان سڪن جو ذڪر آھي ته
پٿي طرف الاهي رحمت ۽ مهر جي جنبش ۾ اچڻ جو ذڪر
ڪيل آھي. جيئن مينهن جي مند کان اڳي خشڪ سالي واري
حالت هوندي آھي، جنهن ڪري انسان، جانور، پکي ۽ ٻڪڻ نه
ٺھيو، پر سمنڊ ۾ سڀون به ابر جي آسري ۽ اوسٽري تي هونديون
آھن، چو ته سج جي انتهائي ڪري زمين تي به ٿيو وڃي،
ڦٽل ڪاھ سڙيو ڪڪ ٿيو وڃن، وڻن ٽٽڻ جا پن گرمي جي تبش
ڪري ڪڪورجي پيلا ٿيو وڃن ۽ اهڙي حالت ۾ جڏهن
ڪڪر آسمان تي چاٽيو، ٿڌڙي ھير جانورن، پکي ٻڪڻ جي
جسم کي فرحت ڏني ۽ زمين تي الاهي رحمت جي وس ٿي ۽
وسڪارو ٿيو ته هر هنڌ کان خوشي ۽ هڪڙا وڇوڙي وانگر
وروڪڙ ڪري اُڀري نروار ٿئي ٿي. نه رڳو ايترو پر انسان،
وڻ ٽٽڻ، پکي ٻڪڻ، جانور، جيت خوشي ۽ شادمانِي وڃان رب
جي رحمتن جا راز الڀڻ شروع ڪريو ڏين. شاھ صاحب انهيءَ
حالت کي اسلام جي آمد کان اڳي ۽ پوءِ جي دنيا جي حالتن
کي ڀيٽي پيش ڪيو آھي ته اسلام کان اڳي دنيا ۾ جيڪا
جهالت ۽ اونڌاھي هئي، اسلام جي اچڻ کان پوءِ جيڪا خوشي ۽
ستارو آيو، اها الله جي رحمت هئي انهي رب جي راز کي،
محبوب جي مهر ۽ رحمت کي روحاني راز ۾ پيش ڪيو آھي.
سرسارنگ ۾ هڪ طرف سارنگ جي ظاهري ڏيک ۽ نظارن
کي نروار ڪيو ويو آھي ته پٿي طرف اسلام جي آمد، دنيا ۾

الله جي رحمت جي منظر کي پيش ڪيو ويو آهي. ٿورن لفظن ۾ ائين چئجي ته شاھ سائين هڪ طرف الله جي رحمت ۽ مهر جي مهربانين جو ذڪر ڪيو ۽ الاهي رازن جو اظهار ڪيو ۽ رب جي رازق هئڻ جي روحاني رمز کي بيان ڪيو ۽ انهيءَ ضرورت کي محسوس ڪرايو آهي ته الله جي رازق هئڻ جا ٿورا مڃڻ ۽ ٻئي طرف اسلام جي ڪري دنيا مان ڪفر جي جهالت جي گرمي جيڪا انسانيت جي تباهي ۽ بربادي آڻي رهي هئي، انهيءَ جو منظر پيش ڪري ظاهر ڪيو ته اسلام جي رحمت جي جڏهن پالوٽ ٿي، دنيا جي زمين جڏهن سرسبز ٿي، دنيا ۾ جهالت ختم ٿي، ڪفر جو ڪوٽ مسمار ٿيو ۽ انسانيت کي فروغ مليو، تڏهن دنيا جو رنگ بدلاجي ويو. شاه انسان ذات جي انسانيت لاءِ چاه ۽ سک جو جڏهن ذڪر ٿو ڪري تڏهن چوي ٿو ته:

سارنگ! سار لهيج، الله لڳ آجين جي،
هائي ٻوڇ پٽن ۾، آرزان ان ڪريج،
وطن وسائيج، تم سنگهارن سک ٿي.

سارنگ کي سارين، ماڙو، مرگه، مينهيون،
آڙيون آبر آسري، تاڙا تنوارين،
سپون جي سمند ۾، نئين سچ نهارين،
پلر پيارين، تم سنگهارن سک ٿي.

پر وري جڏهن برسات پوي، ٿي ملڪ ساڻو ستابو ٿئي ٿو، ماڻهن، جانورن پکين ۽ ٻين ساھ وارن ۾ سک ۽ چين جي لهر لهرون ڏيندي موج ۾ اچي ٿي ۽ الاهي رحمت پنهنجا رنگ برنگي

نظارا نروار ڪري ٿي، تڏهن ڇا ٿو نظر اچي تنهن جو ذڪر
ڪندي شاهه هن منظر کي پيش ٿو ڪري:

آگم ڪيا الله لڳهه پس، لطيف چئي،
پلر جي پالوٽ سين، پٽن جهليا پاهه
واحد جي وڏائي ڪيا، مٿي گسن گاهه
سانگين وريا ساهه، آئسن آب اگوندرهه.

شاهه مٿين بيتن ۾ سازنگ جي موسم جو ذڪر ڪيو
آهي، جنهن ۾ هڪ طرف برسات جي نه پوڻ، زمين جي خراب
حالت ۽ ڏڪر ۽ ڏڪن جو ته ٻئي طرف وري برسات پوڻ ڪري
جيڪا سک ۽ خوشي اچي ٿي، تنهن کي ظاهر ڪيو آهي.
پر باطن ۾ شاهه جو جيڪو روحاني راز آهي، سو آهي، اسلام
کان اڳي دنيا جي حالت اسلام کان پوءِ دنيا جي جهالت
۽ ڪفر جو خاتمو ۽ انسانيت ۾ جيڪا الله جي رحمت
سان تبديلي آئي تنهن جو ذڪر، ڇو ته اسلام کان اڳي دنيا
۾ جهالت، ڪفر، ناانصافي، ظلم انتها تي پهچي چڪو هو.
انسانيت تباهه ٿي چڪي هئي. الله جي جڏهن رحمت ٿي،
اسلام آيو، دنيا جون حالتون بدليون، ملڪ ۾ سک ۽ آرام
آيو، انسانيت کي فروغ مليو، الله جي رحمت جي ڪڪر
پالوٽ ڪئي، تڏهن دنيا جو رنگ بدلجي ويو. انهيءَ جو
ذڪر شاهه هن ريت ڪيو آهي:

روضي تان رسول جي، ڪٿو وڇڙين وارو،
پريائون پير پئي، نظرسين نارو،
هادي، پر حڪم سين، هي تڙ تا سيارو،
نرمل نظارو، پي پسيو پهاجيو.

وري چوي ٿو ته:

پي پساڻو پاهجو، نظارو ناگاه،
لٿو ڪت قلوب تان ٿي وروهن واه،
آميدون ارواح، پي پسندي پنيون.

جهالت کي اسلام ختم ڪيو، تنهن جو ذڪر هن ريت
ڪيو آهي:

مسند ٿي، منڊل منڊيا، آيو جهڙ جهڙي،
هڪ آرزان ان ٿيو، پيو مڪن منجهه ماڻي،
ڪلمي سين ڪاڻي، لائيم ڪس قلوب تان.

شاه جي سر سارنگ ۾ ڏنل سڀ وايون شاه جي روحاني رازن
کي ظاهر ڪن ٿيون. نه رڳو سر سارنگ ۾ پر هر سر جي
آخر ۾ ڏنل واين جو جيڪڏهن جائزو ورتو وڃي ته ثابت ٿيندو
ته شاه جي ڪلام جو روحاني مقصد جيڪو سر ۾ بيان ٿيل
آهي، اهو صاف ظاهر نظر ايندو. هن سر ۾ جيڪي به وايون
آهن سي هي آهن:

پهرئين داستان جي وائي جي پهرئين ست آهي ته:

مهجي سيد سار لهندو، مون کي آه آيد الله ۾.
هن وائي ۾ رسول ڪريم جن جي ساراه ۽ ثنا ڪيل آهي ۽
ڪين انسان ذات لاءِ رحمت ظاهر ڪيو آهي.
ٻئي داستان جي وائي آهي:

ڪر در ڪاسي پچي، آئون ويندي در دوستن جي.
هن ۾ شاه رسول ڪريم جن جي لاءِ سڪ ظاهر ڪئي آهي.

ٽئين داستان جي وائي آهي:

اڪيون ميگه ملار، صورت تهجي سڀ جڳ موهيو.
 سجدو فيل في الحال ڪيو، ڀسي مطلب نور نراڙ.
 هن ۾ به رسول ڪريم جن جي سارا، ثنا ۾ سندن الله در
 مان مرتبو ۾ مٿان الله جي رحمت جو ذڪر ڪيل آهي.
 چوٿين داستان ۾ آهي:

پڪي آھ ڀرين تون، لھم مھجي سيد سار،
 آئي سند ملار.

هن وائي جو به مطلب ظاهر ٿو ڪري ته هي سر شاه ڪهڙي
 مقصد لاء چيو آهي.

وڌيڪ انهن وارين جو ذڪر اڳتي تفصيل سان ڪريون ٿا.
 سر سارنگ جي داستان ٽئين جي وائي جي تشريح هيٺ
 تفصيل سان پڙهڻ ڪريون ٿا:

وائي هي آهي:

اڪيون ميگه ملار، صورت تهجي سڀ جڳ موهيو.
 سجدو فيل في الحال ڪيو، ڀسي مطلب نور نراڙ.
 ڇاڻ وقت ڄام جي، ڪريا ڪنگر ڪوٽ ڪنار.

.....صورت

اڳي سڀ اڀرن جو، توکي ڪاريو سير ستار.
 ولسوف يعطڪ ربڪ، تدوين قمار ڪيا قرار.
 قادر پناڻ قسم ڪيا، خاڪ قدمن جا ڪلتار.

.....صورت

آهن ڪرم ڪريم جاءِ احمد سان آبار.

صورت صورت

آڪنڊيا جي ابرهه کي، سرها ٿيا سي سنگهار.

صورت صورت

موڪل ٿي مينهن کي دوس هٿان دلدار.

صورت تنهنجي سڀ جڳهه موهيو...

هن وائي ۾ سورة ”الضحىٰ“ جي هڪ آيت حوالي طور
شاهه ڏني آهي، تنهنڪري سورة والضحىٰ جي تصوف جي حوالي
سان وائي جي تفصيلي معنيٰ پيش ڪجي ٿي.

هن وائي ۾ شاهه سائين سورة ”الضحىٰ“ جي هڪ آيت
”والسوف يعطيك ربك“ ڏني آهي، جنهن جي قرآني معنيٰ آهي
”تم ”عنقريب“ تنهنجو رب توکي ايترو ڏيندو، جو تون خوش
ٿي ويندين“.

انهيءَ مان الله تعالىٰ جو پاڻ ڪريم سان اقرار ظاهر
ٿئي ٿو، جنهن بابت شاهه چوي ٿو:

”توسين قادر ڪيا قرار“، قادر پاڻ قسم ڪيا،

آهن ڪرم ڪريم جا احمد سان آبار.“

انهن ستن ۾ شاهه سورة ”الضحىٰ“ جي تفسير کي بيان
ڪيو آهي. سورة والضحىٰ جي معنيٰ سمجهڻ کان اڳي بهتر
آهي ته انهيءَ سورة جي نزول جي مقصد کي سمجهون ته
جيئن وائي جو مقصد ۽ سورة جي معنيٰ جي هڪ جهڙائي کي
سمجهڻي سگهجي.

هن سورة جو موضوع رسول الله صلى الله عليه وسلم جن کي تسلي ڏيڻ هو. مقصد سندن پريشاني کي ختم ڪرڻ هو. جيڪا نزول وحي جي سلسلي رکجي وڃڻ سان کين لاحق ٿي ويئي هئي، تنهن ڪري هن سورة ۾ سڀ کان پهريائين روز روشن ۽ سڪون شب جو قسم کائي کين اطمینان ڏياريو ويو ته توهان جي رب توهان کي هرگز نه ڇڏيو آهي ۽ نه هو توهان کان ناراض ٿيو آهي، انهي کان پوءِ کين خوشخبري ڏني ويئي ته دعوت اسلام جي ابتدائي دؤر ۾ جن شديد مشڪلاتن سان سندن واسطو پيو هئي اها ٿورن ڏينهن جي ڳالهه آهي، توهان لاءِ هر بعد جو دؤر، پهرئين دؤر کان بهتر ٿيندو ويندو. ڪجهه وڌيڪ ڏينهن نه گذرندا جو الله تعاليٰ توهان تي پنهنجي عطا بخشش جي اعڙي بارش ڪندو جنهن سان توهين خوش ٿي ويندا. قرآن شريف جي هن سورة ۾ انهن صحيح پيشنگوين مان هڪ آهي، جيڪي پوءِ حرف به حرف پوريون ٿيون. انهي کان پوءِ الله تعاليٰ پنهنجي حبيب صلي الله عليه وسلم کي فرمايو ته توکي اها پريشاني ڪيئن لاحق ٿي ته مون توکي ڇڏي ڏنو ۽ آئون توکان ناراض ٿي ويو آهيان. آئون ته تنهنجي روز پيدائش کان مسلسل توتي مهربانيون ڪندو اچان ٿو ۽ تون یتيم ٻڌا ٿئين، مون تنهنجي پرورش ۽ خبرگيري جو بهترين انتظام ڪري ڇڏيو. تون ناواقف راههين مون توکي رستو ڏيکاريو، تون نادار هئين مون توکي مالدار بنايو. اهي سڀ ڳالهيون صاف ٻڌين ٿو ته تون ابتدا کان وٺي منهنجو منظور نظر آئين ۽ منهنجو فضل ڪرم مستقل طور تي توسان شامل حال آهي.

آخر ۾ الله تعاليٰ نبي صلي الله عليه وسلم کي ٻڌايو ته جيڪي احسان مون توتي ڪيا آهن، انهي جي جواب ۾ خلق خدا سان تنهنجو ڪهڙو برتاو هئڻ گهرجي ۽ اسان جي نعمتن جو شڪر توهان کي ڪهڙي طرح ادا ڪرڻ گهرجي.

هاڻ هيٺ - سورة "الضحىٰ" جي اعظي معنيٰ ڏيون ٿا: *

بسم الله الرحمن الرحيم

- ۱- والضحىٰ: قسم آهي روز روشن جو.
- ۲- وليل اذا سجي: رات جي جڏهن هو سڪون سان طاري ٿيو وڃي.
- ۳- ماود عڪ ربك و ماقليل: اي نبي تنهنجي رب توکي هرگز نه ڇڏيو ۽ نه ڪڏهن ناراض ٿيو.
- ۴- وللاخرة خير لڪ من الاول: يقينن تنهنجو دؤر پهرئين دؤر کان بهتر آهي.
- ۵- ولسوف يعطيك ربك فترضي: ۽ عنقريب تنهنجو رب توکي ايترو ڏيندو جو تون خوش ٿي ويندين.
- ۶- الم يجدك يتيماً ناولي: ڇا هن توکي يتيم نه ڀاتو ۽ پوءِ جاء ڏني.
- ۷- و وجدك ضالاً فهداي: ۽ توکي ناواقف راه ڀاتو ۽ پوءِ هدايت بخشي.
- ۸- و وجدك عاء لا فاعلي: ۽ توکي نادار ڀاتو ۽ وري مالدار ڪيو.

* سورة والضحىٰ جي معنيٰ ۽ نزول ۽ مقصد مولانا مودودي جي لکيل تفهيم القرآن تان ورتل آهي.

- ۹- فاما اليتيم فلا تنهر: لهنذا يتيم تي سختي نه ڪر.
- ۱۰- و اما السائل فلا تنهر: ۽ سائل کي نه جهڻڪ.
- ۱۱- و اما بنعمة ربك فحدث: ۽ پنهنجي رب جي نعمتن جو اظهار ڪر.

شاع جي وائي اگهي مٿي ڏيئي آيا آهيون سورة والضحي
جي معنيٰ به مٿي ڏني ويئي آهي هاڻ انهن جي برابر ڪهڙي
معنيٰ آهي، تنهن کي ڏسون ٿا.

شاع صاحب وائي جي پهرين بند ۾ رسول ڪريم ﷺ
جن جي سونهن کي واکاڻيو آهي، جيئن چوي ٿو.

اڪيون سيڪه ملار، صورت تهجي سڀ جڳ موهيو.
هن ست ۾ رسول ڪريم جي سونهن ۽ سندس سونهن تي
دنيا جو موهجي وڃڻ بيان ڪيو ۽ سندس ڏاڏي جو سندن
اهميت کي تسليم ڪرڻ جو ذڪر ڪيو. ۽ هيءَ ست ۾ سندن
ڄمڻ ڪري ڪفر جي خاتمي ٿيڻ جو ذڪر آهي.

پئي بند ۾ رسول ڪريم جن جي الله جي احسانن جو
ذڪر ڪيو آهي. جنهن ۾ پهرئين ست ۾ سندن معراج جو
ذڪر آهي ۽ ۽ هيءَ ست ۾ مٿن الله جي رحمتن جو ذڪر
ڪيو آهي، جنهن ۾ ”سورة والضحي“ جي آيت نمبر ۵ جو حوالو
ڏنو ويو آهي. ”سورة والضحي“ جي آيت کان سواءِ ٻنهي
بندن مان جيڪو مطلب نڪري ٿو سو هي آهي:

رسول ڪريم جن جي سونهن جي ڪري پوري دنيا
مٿس موهجي ويئي هئي ۽ سندس ڏاڏي عبدال مطلب به
سندن نراڙ ۾ نور جي نجلي ڏسي، سندس اهميت کي تسليم ڪيو.
اهڙي ريت سندن ڄمڻ سان ئي ڪفر جي قوت کي زوال آيو ۽

جهالت ختم ٿيڻ لڳي، ۽ الله جي حضور ۾ سندن ايتري اهميت ٿي، جو کين سڀني نبين جو سردار بنايو ويو ۽ کين اهو شرف بخشيو جو ستن آسمانن جو سير ڪرايو ۽ هر آسمان جي حقيقت کان کين آگاهي ڏني ۽ معراج وقت کين الله جو ديدار نصيب ٿيو ۽ اهو اقرار اهو هو، جيڪو هن کان اڳي يعني معراج کان اڳي ”والضحىٰ“ سورة ۾ ڪيو ويو هو، يعني ”سگهوئي تنهنجو رب توکي عطا ڪندو، راضي رکندو“ يعني اهو واعدو جيڪو ابتدا ۾ وحي جي آمد جي وقت بند ٿيڻ وقت (جو مصلحتن ڪجهه وقت لاءِ بند ٿيو هو) ڪيو ويو هو.

اها مصلحت ڇا هئي ۽ انهن جي اهميت ڇا هئي، انهي لاءِ چيو ويو آهي. ”روايتن مان معلوم ٿئي ٿو ته ڪجهه مدت لاءِ وحي جي نزول جو سلسلو رسول ڪريم جن تي بند ٿي ويو، جنهن کان حضور جن کي سخت پريشاني ٿي ۽ بار بار کين اهو انديشو لاحق ٿيڻ لڳو ته ڪٿي مون کان ڪو قصور ته نه ٿيو آهي، جنهنڪري منهنجو رب مون کان ناراض ٿي ويو آهي (الله جي رحمت جو نه ٿيڻ) ۽ مون کي ڇڏي ڏنو آهي. انهن تي کين اطمینان ڏيارڻ لاءِ ته وحي جي نزول جو سلسلو ناراضگي جي بنا تي نه روڪيو ويو آهي، بلڪ انهيءَ ۾ اهائي مصلحت ڪارفرما آهي، جيڪا روز روشن کان پوءِ رات جي سڪون طاري ڪرڻ ۾ ڪارفرما هوندي آهي، يعني وحي جي تيز روشني اگر توهان تي برابر پوندي رهي ها ته توهان جا اعصاب انهن کي برداشت نه ڪري سگهن ها، انهي لاءِ وچ ۾ وقفو ڏنو ويو، تاکه توهان کي سڪون ملي سگهي ۽ توهان ۾ وحي جي نزول وقت انهي جي روشني کي برداشت ڪرڻ جي قوت

پيدا ٿي وڃي ۽ اها ڪيفيت حضور تي نبوت جي ابتدائي دؤر ۾ ٿيندي هئي ۽ جڏهن اڃا ڪين وحيءَ جي نزول جي شدت برداشت ڪرڻ جي عادت نه ٿي هئي ۽ انهي ڪري وڃ ۾ وقفو ڏيڻ ضروري هوندو هو ۽ بعد ۾ جڏهن حضور جن کي اندر ۾ انهي بار کي برداشت ڪرڻ جو تحمل پيدا ٿي ويو ته پوءِ طويل وقف ڏيڻ جي ضرورت نه رهي.

انهي پوري مقصد ۽ معنيٰ کي شاهه سائين هنن لفظن ۾ ادا ڪيو آهي.

سورة والضحىٰ جي پهرين ٻن آيتن جو مطلب آهي ته:

والضحىٰ: قسم آهي روز روشن جو.

والليل لاذىٰ جي: ۽ رات جي جڏهن سڪون سان طاري

ٿيو وڃي.

هنن ٻن آيتن ۾ الله تعالى رسول ڪريم جن کي روز روشن

۽ سڪون شب جو قسم کائي ڪين اطمينان ڏياربو ته توهان

پريشان نه ٿيو، توهان جي رب توهان کي هرگز نه ڇڏيو آهي.

انهي ٻن آيتن کي شاهه هن ريت ادا ڪيو آهي.

قادر پاڻ قسم ڪيا، خاڪ تڏهن جا ڪنار

ٽئين آيت آهي ته:

”مَا وَدَّ عَمَّكَ رَبٌّكَ وَمَا قَلَىٰ“

”اي نبي! تنهنجي رب توکي هرگز نه ڇڏيو ۽ نه

ڪڏهن ناراض ٿيو.“

شاهه انهي آيت کي هن ريت ادا ڪيو آهي.

آ ڪرم ڪريم جاءِ احمد سان اٻار.

چوٿين آيت آهي ته:

والاخيرۃ خيرٌ لَّكَ مِّنْ اٰلَوٰلِي

يقينن تنهنجو دور پهرئين دور کان بهتر آهي.

شاه انهي کي هن ريت ادا ڪيو آهي:

ٻاڇاڻيان پئسي، ٿيسو آکاڻيان اڳرو،

چڪس سڀ چئي، تڏ موليٰ سيه وساياءَ

هنجين آيت آهي ته:

وَلَسَوْفَ يَعْطِيكَ رَبُّكَ فَتَرْضٰهُ

۽ عن قريب تنهنجو رب توکي ايترو ڏيندو جو تون

خوش ٿي ويندين.

اهو واعدو هو رب جو رسول ڪريم جن سان اطمينان

ڏيڻ لاءِ جنهن تي رسول ڪريم جن کي اطمينان آيو.

شاه انهي کي هن ريت ادا ڪيو آهي:

آڪنڊيا جي آبر کي، سرها ٿيا سي سنگهار

۽ وري جڏهن وحي جي نزول جو سلسلو شروع ٿيو

۽ لڳاتار هليو تنهن کي شاه هن ريت ادا ڪيو آهي:

موڪل ٿي مينهن کي دوس مٿان دلدار.

اهڙي ريت شاه سائين ”والضحلي“ سورة جي معنيٰ ۽

مقصد کي رسول ڪريم صه جي چمن، ڪفر جي خاتمي ۽ سندن

ان مرتبي کي هن سر ۾ جامع ڪري پيش ڪيو آهي، جنهن ۾

الله تعاليٰ جو رسول ڪريم جن سان واعدو سندن عنايتن ۽

هربانين ۽ رحمتن جو ذڪر اسلام جو دنيا تي پکڙجڻ ۽

رسول ڪريم جن وحي جي روڪجڻ جو انديشو لاحق هو،

هنن جو ختم ٿيڻ بيان ٿيل آهي، ۽ الله جي طرفان وحي جو

سلسلو وري لڳاتار شروع ٿيڻ جو ذڪر ڪيو آهي. باقي آيتون

الله جي رسول ڪريم جن تي رحمتن ۽ عنايتن ۽ اللہ جي طرفان رسول ڪريم جن کي هدايتن جي ذڪر ۽ بيان ٿيل آهن، سي هي آهن جن جو به شاهه سائين پوري سر سارنگ ۽ ڪٿي نه ڪٿي مطلب ادا ڪيو آهي. جيڪي باقي آيتون آهن سي هي آهن:

آيت چهن آهي ته:

اَلَمْ يَجِدْكَ يَتِيْمًا فَا وَّحٰى.

ڇا هن توکي يتيم نه ڀاتو ۽ پوءِ جاءِ ڏني

آيت ستين:

وَ وَّجَدَكَ ضَالًّا فَهَدٰى.

۽ توکي نا واقف راه ڀاتو ۽ پوءِ هدايت بخشي.

آيت اٺين:

وَ وَّجَدَكَ عَاقًا لَّا فِتْنًا عَنْہٗ.

۽ توکي نادار ڀاتو ۽ وري مالدار ڪيو.

آيت نائين:

فَاَ مَا الْيَتِيْمُ فَلَآ تَقْهَرْ.

لهذا يتيم تي سختي نه ڪر.

آيت ڏهين:

وَ اَمَّا اَلْاَسَآءُ فَلَا تَنْهَرْ.

سائنل کي نه جنهنڪن.

آيت يارعين:

وَ اَمَّا بِنِعْمَةِ رَبِّكَ فَحَدِّثْ.

۽ پنهنجي رب جي نعمتن جو اظهار ڪر.

انهي آيتن لاءِ شاعرمختصر طور سر سارنگ ۾
 بيت چيا آهن جيڪي انهن آيتن جو مطلب ادا ڪن ٿا. اهي
 بيت آهن:

ڏڪاريا ڏيهن مان، شل موذي سڀ مرن،
 ائو اوھڙا ڪري، عاشق مٽي اچ،
 ڏور ڏڪاريا پڇ، مينهن منھ ڏيڪاريو.

اعڙي ريت شاعرمسائين ”سورة والضحي“ جي معنيٰ ٻڌائيندي
 هدايت ٿو ڪري ته انسان کي گهرجي ته الله تعاليٰ جي رحمتن
 ۽ نعمتن جو شڪر ادا ڪري، ۽ جيئن الله پنهنجي نبي ڪريم
 کي بيسهارو نه ڇڏيو ۽ هر وقت سندن مدد ڪئي تئين
 هر مسلمان جي رب سائين مدد ڪندو رهي ٿو، اهو رکبو انسان
 کي وهم آهي، الله تعاليٰ پنهنجي بندي کي وساري نه ٿو ۽ رب
 هر انسان کي هر شيءِ کان ويجهو آهي هو ڪڏهن به پنهنجي
 بندين کان ناراض نه آهي ۽ سندس نعمتون ۽ رحمتون هر وقت
 انسان تي قائم ۽ دائر رهن ٿيون. هن سورة ۾ جيڪا خاص
 هدايت آهي ته يتيم تي سختي نه ڪريو ۽ سائل کي جهٽڪيو
 نه. يعني ڏڪاريا ۽ موذي نه ٿيو ڇو ته سخاوت الله جي
 رحمتن جي هڪ صفت آهي ۽ جيئن الله پنهنجي زمين مان
 توهان کي ڏيئي ٿو تئين توهين به الله جي مخلوق تي الله
 جي ڏنل رحمتن مان ڏيو ۽ الله جي مينهن وانگر وسندڙ نعمتن
 وانگر توهين وسو.

تصوف جي لحاظ کان سر سارنگ ۾ شاعرمصنوعن جي ٻن
 حالتن يعني قبضو ۽ بسط کي پيش ٿو ڪري ۽ انهي بابت

سمجھائي ڏئي ٿو ۽ قبض جي حالت ۾ سالڪ کي ڪڏهن
 الله مان نااميد نه ٿيڻ گهرجي ڇو ته الله تعاليٰ جون رحمتون
 انسان تان يا سالڪ تان مصلحتن بم رڪجي وينديون آهن
 تنهنڪري الله جي طرفان ٿيندڙ مشاهدا بند ٿي وڃن ٿا ۽
 انهن مان سالڪ کي مايوس ٿيڻ نه گهرجي نه الله جي رحمتن
 کان نااميد ٿيڻ گهرجي ۽ هميشه الله جي نعمتن ۽ رحمتن
 جو شڪر ادا ڪندو رهي، ڇو ته هو رحيم ۽ ڪريم ۽ رحمان
 آهي، جيڪو پنهنجي رحمتن کان انسان کي نااميد نه
 ٿو ڪري.

جيئن ته سالڪ هميشه بسط قبض جي ڪيفيتن سان
 گذرندو رهي ٿو يعني ڪڏهن هن کي الله جي طرفان مشاهدا
 ٿيندا آهن ۽ ڪڏهن بند ٿي ويندا آهن ۽ بند ٿيڻ جي حالت
 ۾ ڪڏهن ڪافي وقفو پئجي ويندو آهي، جنهنڪري سالڪ
 کي شڪ ۽ وسوسا پيدا ٿيندا آهن ته ڪٿي رب سائين ڪنهن
 ڪوتاهي ڪري مشاهدا بند ته نه ڪيا آهن ۽ اهڙي حالت ۾ سالڪ
 الله جي رحمتن اچڻ لاءِ وڌيڪ ٻاڏائيندو آهي ۽ هي آزين نيازن،
 روڻن ۽ رڙن ۾ واڌارو آڻيندو آهي ۽ سالڪ الله جو ديدار
 وري ڪرڻ لاءِ ليلائيندو ۽ واجهائيندو رهندو آهي، سالڪ
 لاءِ اهو وقت تمام بيچيني، اڻ تڻ وارو هوندو آهي ۽ انهي
 ۾ سالڪ کي جيڪو ڏک ٿيندو آهي انهي جو اندازو ئي
 ڪري نٿو سگهجي. تنهنڪري سالڪ بسط واري حالت کي
 الله جي طرفان رحمت تصور ڪندو آهي ۽ قبض واري حالت
 کي الله جي طرفان دور تصور ڪندو آهي.

ٿورن لفظن ۾ ائين چئجي ته شاهه سائين هن سر ۾ عڪس طرف سورة ”والضحىٰ“ جي معنى بيان ڪئي ٿي طرف الله جي رحمت جو مسلسل اسان تي اچڻ جو ذڪر ڪيو ٿين طرف بسط ۽ قبض واري ڪيفيتن جي اهميت انهي جي راز کي بيان ڪيو آهي. ڇو ته صوفين جي هر ڪيفيت ۽ حالت جو تعلق ڪنهن نه ڪنهن طرح قرآني آيتن مان ورتو ويو آهي. سڄو صوفي قرآن جي هدايت کان ٻاهر ڪوبه قدم نٿو کڻي هن جو پهريون عمل شريعت آهي ۽ جيڪڏهن انهي تي پورو نه رهيو ته اهو ڪيئن اڳتي ترقي ڪري سگهندو تنهنڪري قرآن ۾ هر جاءِ تي الله جي رحمت جو ذڪر ڪيو ويو آهي ۽ الله جي رحمت هميشه نه رڳو الله جي بندن تي رهندي اچي ٿي پر پوري ڪائنات جي هر ذري تي الله جي رحمت هر وقت رهي ٿي. جي الله جي رحمت بند ٿي وڃي ته جيڪر هيءَ پوري دنيا جهنم بنجي وڃي ۽ دنيا ۾ ڪجهه به زندهه رهي نه سگهي. ساڳي ريت شاهه سائين جي هن سر ۾ سارنگ مان مراد الله جي رحمتن جي آهي جيڪا ڪائنات تي قائم ۽ دائر آهي ۽ اها ئي الله جي رحمت هئي جنهن رسول کي جنم ڏنو ۽ کيس هن دنيا مان جهالت ۽ اونڌاهي کي ختم ڪري قوت بخشي ۽ اها ئي الله جي رحمت هئي، جنهن اسلام کي پوري دنيا ۾ ڦهلايو ۽ اها ئي رحمت آهي جيڪا مڪا ٻٽ ساوا ٿي ڪري.

شاهه جي ڪلام جي سٽر سارنگ جي داستانن ۾ آيل واين جي معنى کي مطالعو ڪنداسين ته انهن ۾ شاهه جو راز ڪهڙو آهي. سر جي پهرئين داستان جي وائي آهي:

مھجي سيد سار لھندو مون کي آھي آھيد اللہ ۾ ،
 سجدي پڻسي سڀري، زاري زور ڪندو .
 امت ڪارڻ احمد آت، ڀرمل پاڪ پندو،
 ضرور ڌڪا ٿيندو، اڪيون منڀ سڄ ڪڍندو .
 ميڙو ٿيندو مومنين اوت محمد مير ملھندو،
 نفسا نفسي سڄ-ڪو ڪري، داتا در ڊوڙندو .
 مھت ڏيندس مولو، ات بديون بخشائيندو .

مٿين وائي ۾ شاھ، رسول ڪريم جن کي ٻين جو مددگار ۽
 اللہ کان بديون بخشائيندڙ ظاهر ڪيو آھي ۽ چيو تہ رسول
 ڪريم جن قيامت جي ڏينھن پنھنجي امت جي سار لھندو ۽
 مندن گناه بخشائيندو ڇو تہ ھن مسلمان رسول ڪريم جن
 ڏانھن بديون بخشائڻ لاءِ ڊوڙندو ۽ ھر مسلمان کي بہ اھائي
 اھيد آھي تہ اللہ کان مسلمانن جون بديون رسول ڪريم
 جن ئي بخشائيندا .

مٿي جيئن ٻڌائي آيا آھيون تہ ھن سار جو خاص مقصد
 ۽ روحاني راز آھي اللہ جي رحمت جو اچڻ ۽ اھا رحمت
 پوري ڪائنات جي ھر شيءِ تي وسندي رھي ٿي پوءِ چاھي
 اھو انسان ھجي يا حيوان پکي ھجن يا جيت پر ڪائنات جي
 ھر مخلوق سندس رحمت جي طلب ۾ رھي ٿي، تيئن ھن سار
 جون وايون بہ رسول ڪريم جن جي اھميت انھن جي ضرورت
 کي ظاھر ڪن ٿيون ڇو تہ رسول ڪريم صلي اللہ عليہ وسلم
 جن ھن دنيا تي اللہ جي رحمت بڻجي آيا ھئا ۽ انھن جھالت
 کي ختم ڪيو، ڪفر جو خاتمو آندو ۽ اھوئي پنھنجي امت
 جون بديون بخشائيندو .

داستان ٻئي جي وائي ۾ شاهه پنهنجي رسول ڪريم جن جي سڪ ۽ عقيدت ظاهر ڪئي آهي جيئن چوي ٿو ته:

نورا پايو نيه جاءِ در ڀلي جسي نچي،
آئون ويندي در دوستن جي.

داستان ٽئين جي وائي جو اڳي ذڪر ڪري آيا آهيون.
داستان چوٿين جي وائي ۾ به شاهه رسول ڪريم صلي الله عليه و آله وسلم جن کان مدد طلب ڪئي آهي جيئن چوي ٿو ته:

پڪي آءُ ڀرين تون، لهه مهجي سيد سار،
آئي مند ملار.

مختصر ته هن سر ۾ ظاهري مطلب ته سارنگ جي يعني مينهن جي مند ۽ مينهن وسڻ ۽ مينهن کان اڳي زمين، ماڪ مائهن، جانور پکين ۽ جيتن جي مينهن وسڻ لاءِ تانگهه ٽوٽس ماڪ جون ڏڪر واريون حالتون ۽ مينهن پوڻ کان پوءِ ماڪ مائهن جانور پکين ۽ جيتن ۾ جيڪا خوشي اچي ٿي تنهن جو ذڪر آهي پر روحاني مقصد معنيٰ ۾ جيڪو راز آهي اهو آهي اسلام کان اڳي دنيا جي حالت جهاليت، ڪفر جو انتها تي هجڻ الله جي رحمت جو اچڻ رسول ڪريم صلي الله عليه و آله وسلم جن جو ڄمڻ، ڪفر جو خاتمو جهالت ۽ ظلم جي اونداهي جو خاتمو ۽ رسول ڪريم جن جي ڪردار جي ٿا سندن انهن جي اڳيان مقبوليت اهميت ۽ درجو ۽ مسلمانن لاءِ آخرت ۾ اجهو هئڻ جو ذڪر ڪيل آهي. ۽ تصوف جي

لحاظ کان قبض ۽ بسط جي ڪيفيتن جو ذڪر ۽ الله جي
رحمت جو دائم قائم هئڻ جو بيان ڪيل آهي.

هيڪ شام جي سر سارنگ جي ڪجهه بيتن جي معنيٰ
ڏيون ٿا جن جو مقصد تصوف جي ڪيفيتن سان آهي.

سر سارنگ جو پهريون بيت آهي:

آگمڻو آه، لڳهه پس! لطيف چسي،

اڻو ميه وڌو ڦڙو، ڪڍو ڌڻ ڪاهي،

وهوم لاهي، آسرو الله سان.

پهرئين بيت ۾ شام چوي ٿو ته جهڙ ٿيو آهي اهو گهاٽو
ڪڪر ڏسو وڏن ڦڙن سان زوردار مينهن پيو آهي، تنهنڪري
توهين پنهنجا ڌڻ ڪاهي هيٺيون جايون چڏي مٿين پٽن تي
نڪري هلو ۽ جيڪو سمر اٿو اهو به ساڻ کڻو ۽ الله
سان آسرو لاهي ويهي نه رهو. ڇو ته الله رحيم ڪريم ۽
رحمان آهي، تنهنڪري هو ڪنهن کي به نه ڇڏيندو. ٻين
لفظن ۾ الله جي رحمت جو ڪڪر ڀريو تيار بيٺو آهي جنهن
۾ الله جي رحمت انتها جي آهي جنهن جي ڪا به ڪٽ نه
آهي ۽ اها رحمت ڪٽڻ جي ئي نه آهي تنهنڪري جيڪو
دنيا ۾ سمر هٿ ڪيو اٿو سو ساڻ کڻي الله جي رحمت
طلب ڪريو ۽ بستي واري حالت مان نڪري عروج واري
حالت ۾ اچو ته جيئن الله توهان کي توهان جي سمر جي
بدلي توهان کي رحمتون ڏي ۽ الله سان آسرو نه لاهيو
نااميد نه ٿيو ڇو ته هو رحيم ڪريم ۽ رحمان آهي. هن سر ۾
شاهه انسان کي هن دنيا جي سمر کي ساڻ کڻڻ جي لاءِ هدايت

ڪري ٿو، جيڪو رب جي اڳيان پسندیده آهي ۽ ڀستي جي حالت مان نڪري عروج واري جاءِ تي اچي ٿو ڇو ته الله جي رحمت جو ڪڪر تيار آهي.
ٻيو بيت آهي ته:

آگس اي نه انگ، جهڙو پسن پري جو،
سيئن ري سيد چي، روح نه رچن رنگ،
سهين ٿيا سارنگ، جاني آيو جوءَ ۾.

شاه سائين هن بيت ۾ چوي ٿو مينهن جي اچڻ واري حالت اهڙي نه هوندي آهي جهڙي محبوب جي ديدار وقت هوندي آهي محبوب جي ديدار واري ڪيفيت ٿي انوکي هوندي آهي تنهن جو اندازو ٿي ڪري ٿو سگهجي، ڇو ته مينهن جي اچڻ کان اڳي گهٽ ۽ گرمي ٿيندي ۽ انهي گهٽ ۽ گرمي هوندي به ماڻهو جانور خوش عوندا آهن پر محبوب جي ڏسڻ وقت نه گهٽ هوندي نه گرمي هوندي آهي انهيءَ ۾ جسم جي اندر توڙي جسم جي ٻاهر خوشي محسوس ٿيندي آهي.
ساڳي حالت سالڪ کي بسط ۽ قبض واري ڪيفيت ۾ به محسوس ٿيندي آهي. قبض واري حالت ۾ سالڪ بلڪل غمگين مايوس ڏکيل هوندو آهي ۽ هن کي ديدار لاءِ اندر ۾ ۽ اکين ۾ انتظار ۽ تڙپ هوندي آهي ۽ اها تڙپ ائين هوندي آهي جيسين محبوب جو ديدار سالڪ کي نصيب نٿو ٿئي ۽ جڏهن ديدار ٿئي ٿو تڏهن هي دنيا ۽ پاڻ کي وساري ڇڏيندو آهي ۽ رکيو محبوب ٿي هن جي نظرن ۾ هوندو آهي ائين چئجي ته ظاهر ۾ برسات نه پوڻ ڪري ماڻهن جانورن ۾ پکين کي جسماني تڪليف هوندي گرمي ۽ ٿڌت ٿيڻ ڪري مونجهه

پيدا ٿيندي آهي ۽ ملڪ ۾ ڏڪر هوندو آهي. پر قبض جي حالت ۾ سالڪ کي نه رڳو جسماني تڪليف محسوس ٿيندي آهي پر روح به بيچين هوندو آهي. تنهنڪري شاھ چوي ٿو ته:

ميئن ري سيد جي، روح نه رڃن رنگ.

يعني محبوب حقيقي جي ديدار کان سواءِ روح تي اهي لطافتن جا رنگ نٿا چڙهن يعني روح کي اها خوشي نٿي ملي پر جڏهن محبوب حقيقي جو ديدار ٿئي ٿو تڏهن سالڪ لاءِ چئني طرفن کان مينهن ٿي مينهن نظر اچي ٿو. پوءِ سالڪ انهي ڪيفيت ۾ هوندو آهي ۽ چوندو آهي.

جڏانهن ڪريان پرڪ، تڏهن سڄڻ سامهون،

سو هي سو هو، سو آجل، سو الله،

سو پرين سو پساه، سو ويري سو واهرو.

۽ جڏهن سالڪ انهي حالت ۾ اچي ٿو تڏهن هن کي سڄي خوشي نصيب ٿئي ٿي، تنهنڪري چيو اٿس ته مينهن ۾ اهو رنگ نه آهي جهڙو محبوب جي پسڻ ۾ آهي ۽ محبوب جي ديدار کان سواءِ روح تي نور جا رنگ نه چڙهندا آهن ۽ اهي مينهن تڏهن وسن ٿا، جڏهن محبوب جو ديدار نصيب ٿئي ٿو. ٿورن لفظن ۾ ته الله جي رحمت جيڪا سالڪ تي ٿئي ٿي اها اهڙي نه هوندي آهي جهڙي برسات پوڻ ڪري ٿئي ٿي. اها ته انهيءَ کان تمام گهڻي هوندي جنهن جي ڪا حد ئي نه هوندي آهي.